

Somiachea Punorjivontponnacho Paskancho Aitar

05/04/2026

Vixoi: Mog jivo zala!!

Gayonank Suchna:

Udkacho Xinvor Martanam	- Vhanv, vhanv, jivea udka!	L-08
D. T. V.	- Amchim polle vordanam	C-02
Krist-Prosad	- Tuka amchi goroz	D-43
Xevott	- Mornnantlo jivo zalo	K-06

SURVATECHIM UTRAM (Outside)

Pritichea bhoinnim-bhavamno, Paskanche Dobajik Porbek Jezuchem punorjivontponn ami somarombtanv. Hi somarombnni, amchea bhavarthachi buniad zaun asa. Jezun mornnacher zoit vhorun Aplea punorjivontponna vorvim amkam sasnnik jivitachi vatt toyar keli. Amkam ekamekacho mog korunk xikovn, aiz Aplea punorjivotponna vorvim To amkam portun mogan jivall korta. Ho gutt monant dovrnun aichea sevadhormacho vixoi zaun asa, **"Mog jivo zala"**. Jezuchea punorjivontponna vorvim amkam novea jivitacho bhorvanso favo zalo ani hoch novea jivitacho bhorvanso dusreank diunk, punorjivont Jezucho mog onnbhovun To porgottunk, aicho sevadhorm amkam vhodd avhan dita.

Aiz kherit bhaxen, lambdik toiari kelea uprant, dogam novxis Uma Bharti & Dipti Sagavekar, Povitr snan ani Thiravnne sonvskarachi makhnni ghetolim. Tancher hea misa bhettent khorim Kristi bhavartiam koxim jieunk kurpa magum-ia.

Vivronn: Aiche rati ho Jezuchea punorjivontponnacho gutt ami chear bhaganim somarombtanv. Poilo Bhag: Uzvaddacho Sevadhorm; Dusro Bhag: Sobdacho Sevadhorm; Tisro Bhag: Povitr-Snanacho Sevadhorm ani Chovto Bhag Dhin'vasnne Bolidanacho Sevadhorm. Sontosachea umalleamni bhoron bhoktiponnim he sevadhormik Ritintant vantto gheum-ia (*Atam ami sogllim ujeacher axirvad ghaltat te suater ekttaim zatoleanv*).

POILO BHAG: UZVADDACHO SEVADHORM (Outside)

(Ho Sevadhormacho bhag, devmondira bhair eka yukt zagear korcho)

Bhavam-bhoinnimno, atam ami Poilea Bhagant - Uzvaddache Sevadhormant bhitor sortanv. Ho bhag tin bhagamni vanttलो asa: a) Ujeacher Axirvad; b) Paskanche Vaticher Axirvad; C) Paskanchi Porgottni

a) Poilo bhag- Ujeacher Axirvad:

Bhavam-bhoinnimno, patkak lagon moniskull kallokhant buddlolem, punn Jezuchea punorjivontponna vorvim sonvsaracher Devacho uzvadd fanklo. Ho uzvaddacho gutt somarombunk atam Yadnik ujeacher axirvad ghaltolo. Yadnik hi rit choloitanam, amchem dor ek jivitachem panvl uzvaddachem zaunk, amchem jivit uzvaddan bhor mhonn magum-ia (*Yadnik ujeacher axirvad ghalta*).

b) Ami, Uzvaddachea Sevadhormachea dusrea bhagant bhitor sortanv Paskanche Vaticher Axirvad:

Paskanchi Vat, khunnam amche modem Jezuchea asneachi. A plea punorjivontponna vorvim Jezu zalo amcho soddvonndar ani amcho bhorvanso. Hea vellar, Mukhel Yadnik, he Paskanche Vaticher kaim khunna kantoitolo ani Jezu sogllea moniskullacho Tarok ani Dhoni, ani sogllea kallacho Orombh ani Xevott mhonn porgott'tolo. Mukhel Yadnik porgott'tolo tim utram chitan aikum-ia.

Uprant, Mukhel Yadnik Paskanchi Vat, novea ujean pettoitolo ani igorjent mirvonnuk suru zatoli. Devmon'dirachea darvonttea-xim ubo ravun poilea sthanar, to oxem udgartolo, "*Ho Kristacho Uzvadd*". Ami sogllim oso zobab ditoleanv, "*Devache vhodd upkar*". To Devmon'dirachea modem ubo ravun, dusre pavtti, "*Ho Kristacho Uzvadd*" mhonn udgartolo tednam ami, "*Devache vhodd upkar*" mhonn zobab ditoleanv. Hea vellar ami amchea hatant asloleo vati Paskanche Vatichea ujean pettoitoleanv ani mirvonnukent fuddem choltoleanv. To fuddem altara-xim vochun tisre pavti udgartolo, "*Ho Kristacho Uzvadd*". Ami, "*Devache vhodd upkar*", mhonn zobab ditoch, Devmon'dirache dive pettoitoleanv. Ami amchea zagear vochun ubim ravtoleanv. Mukhel Yadnik Paskanchi Vat vhoron, toyar kelolea sthanar dovortolo ani Paskanchi Vat dhumpaitolo.

(Hem zatoch fuddlem vivronn korchem)

c) Atam, Uzvaddachea Sevadhormachea tisrea bhagant Paskanchi Porgottni zateli: *(Dev mondirant bhitor)*

Jezuachea punorjivontponna vorvim kallokh nopoit zalo ani uzvadd soglleak fanklo. He vorvim akhea mon'xakullak ailoli khuxalkai porgottloli ami aikotoleanv ani konn porim aiche ratint soddvonnechea itihasant mukhel bhag asat te amkam disti poddtole Paskanche Vatichi vakhann'ni korun amkam khoro uzvadd di mhonn Bapa lagim magum-ia.

DUSRO BHAG: SOBDACHO SEVADHORM

Bhavam-bhoinnimno, atam ami Sobdachea Sevadhormant bhitor sortanv. Paskanchi Rat amchea bhavarthachi buniad, survat ani tengxi. Hea guttacho orombh sonvsarachea orombhak zalo ani he vorvim amche Soddvonnecho Itihas xarhi pavoillo. Tor, amche pasot kellea upkaram khatir Devak Devan Aplea munniaream, provadeam, fuddaream ani xevottak Aplea Puta vakhannum-ia, ani chitan Tachem utor aikun Devak amcho zobab dium-ia.

(Hanga, Yadnik koslea monan him vachpam ami gheunk zai tem lokak sangta)

Poilem Vachop [Ut. 1:1-2:2 (vo 1:1.26-31a)]

Aichem Poilem Vachop amkam sonvsarache rochnnechi khobor sangta. Dev Aple rochlolle rochnnek polleun khuxal zata ani mon'xachea hatant rochnna ghalun, mon'xak khuxal korta. Hem Devachem Utor bhoktiponnim aikun Devachem boreponn niallum-ia.

Dusrem Vachop (Sutt. 14:15-15:1)

Dev Aple Israel porjek ochoriam korun Ejiptkaranchea gulam'ponnantlim soddoita. Paim bhizinastanam tambddea dorientlean poltodd marun tankan soddoita. Adlea Korarantli hi bhov mhotvachi ghoddnni hea vachpant amkan aikunk mellta.

Tisrem Vachop (Iz. 54:5-14)

Devan Aple porjecho sodanch visvaxi mog kelo. Punn monis Devak ovisvaxi zalo. Toripunn Dev mon'xam sovem Aplo odik kakluticho ani doyecho mog ugtto korit ravlo. Hea vachpant Devacho xim -mer naslolo mog Izaias Provadi amkam porgott korta.

(Hea vachpa uprantlem prarthon zalea uprant vedivelio vati pettounchio, Ganvche chali pormannem gantto vazounchio, Yadnik, 'Mhoima Devak', hem git suru korche adim, vivronn korchem)

Mhoima Devak gaumche adim vivronn:

Bhavam-bhoinnimno atam Adlea Korarantlim vachpam somplim ani atam Novea Korarant ami bhitor sortanv, atam ami vediveleo vati pettoitoleanv. Jezun Aplea punorjivontponna vorvim amkam novea jivitacho vhold bhorvanso favo kelo. Heach bhorvanxean ani khuxalkayen bhoron, atam ami Mhoima Devak Unch Sorgim' gaitoleanv ani igorjecheo gantto vazoitoleanv.

Chitt (Rom. 6:3-11)

Amchem jivit sarkem novem zauncheak, amkam soglleank Povitr-Snanachea somoyar Jezu Kristant buddoun kaddleant. Patkachea gulam'ponnantlim amkam suttka mellche khatir amchem adlem-pornnem soimb Khursar marlam ani amkam Somiachea punorjivontponnachim bhagidaram keleant. Hem sot Bhagevont Paulu Romkarank boroun porgott korta.

Xubhvortoman (Mt 28:1-10)

Aichem Matevan boroilolem Xubhvortoman, Jezuchea punorjivontponnachi khobor dita. Huske-khontin ani dukhant bhoron somadhi-xim ailolea ostoreank punorjivont /zallea Jezuchi bhett poili /zata ani Jezu jivo zala ani amche modem asa mhonn heo ostoreo xisank kolloitat. Amkam-i Somiachea punorjivontponnachim porgottnnaram zaunk misanv asa, dekhun Jezuchea punorjivontponnachi Bori Khobor chintan aikum-ia.

TISRO BHAG: POVITR-SNANACHO SEVADHORM

1. Povitr-Snan gheunk kann asot zalear ani Zhoricher Axirvad:

Mogachea bhavam-bhoinnimno, atam Novxis(am) aplea podon-modoni borabor fuddem sortolo/lem/lim ani Mukhel Yadnik taka (tika / tankam) lhan somzonni diun, mullave sonvskar gheunk toyar kortolo, Uprant, hea novxisam pasot magunk, ami Santam-Bhoktanchi Prarthon-Malla (*ladin*) kortoleanv. Uprant Mukhel Yadnik, Udkacher axirvad ghaltolo ani Jezuchea punorjivontponna ani Povitr-Snanachea Sonvskara modem sombond asa mhonn khunnaunk, Paskanchi Vat, udkant buddoun kaddtolo.

2. Povitr-Snanachea bhasavnneanchi Novsornni:

Bhavam-bhoinnimno, pettloleo vati amchea hatant dhorun amcho bhavarth atam ami jivo korum-ia. Soitanak ami fatt kortanv mhonn ami: sobhemazar sangun ditantv ani dusre vatten Bapacher Putacher ani Povitr Atmeancher amcho bhavarth thiraitantv. Hoch zaum-di amcho zobab.

3. Povitr Snanachi & Thiravnne sonvskara adim vivronn:

Bhavam-bhoinninom, hea velar dogaim novxis Povitr snan ghetolim. Tea uprant Thiravnne sonvskar gheunk toiar zatanam, tanche modon-podon tanchea bhuzancher hat dovortolim ani Iadnik Povitr Telant tankam makhtole. Hea adim Povitr Atmeank ulo marunk ami git gaitoleanv Ie Atmea Bapachea M-2. Git gavun zalea uprant ami thodo vell ogeponn sabhallchem.

4. Udkacho Xinvor

Bhavam-bhoinnimno, amchea Povitr-Snanacheo bhasavnneo ami novsorleat. Amchem jivit Devak man'ta te bhaxen jiyeunk, Yadnik, novena Povitr Udkacho xinvor amcher martolo. Ami git gaitoleanv: "Vhano Vhanv Jivea Udka' (L-08).

BHAVARTHEANCHEM MAGNNEM:

1. *Mhonntoch vochun soglleam raxttrank Mhoje xis korat; Bapache ani Putache ani Povitr Atmeache Nanvim tankam snan diat.*

Amchea Pap Saiban, Bispamni ani padrimni / Jezu punorjivont zala ani amche modem hajir asa hem sot khuxalkayen porgottunk ani niraxi zalolea moniskullak, bhorvanxechem kirnn fankounk / tankam Bapachi kurpa magum-ia.

2. *Xanti kortat tim subhagi: Dev tankam Aplim bhurgim mhonntolo.*

Amchea desachea fuddareamni / punorjivont zal'lea Jezuchi kurpa gheun sonvsarant xanti ani sovostkai haddunk vaurunk odik korun Gulfant choltolem zhuz sompunk / ani porjek boreak poddta tosle kaide nirmann korun / tanchem jivit bhorvanxean bhorunk / tankam Bapachi kurpa magum-ia.

3. *Sogllim tumi koxtt kortat ani ojeachea bhara khal asat tim, Mhoje-xim yeya ani Hanv tumkam somadhan kortolom.*

Jim konn gorib-dubllim, piddest, eksurim asat / bhirantin, niraxiponnan dukhi-khontin, koxttant jiyetat / tannim aplea jivitant punorjivont Jezuchea asnea vorvim / boll, xanti ani khuxalkai onnbhovunk / Tankam Bapachi kurpa magum-ia.

4. *Eka-mekacho mog korxat zalear, hache voilean tumi Mhoje xis mhonn soglea mon'xank kolltolem.*

Punorjivont Jezuchim, govai ami. / Amchea ghorabeant, somudaint, firgojent vaurachea zagear ani somazant, amchea mogachea kornea vorvim, Jezuk ami govai diunk / ani niraxiponnant sampoddloleank bhorvanso diunk / amkam Bapachi kurpa magum-ia.

5. Aichea Misachi mandavoll kortolea Parish Assembly-chea bhav-bhoinnim pasot magum-ia; Jezuchea punorjivontponna udexim tanchea jivitant ek noveponn ievunk ani dusreank tannim ho Jezucho porzoll vanttunk tankam kurpa ani boll magum-ia.

(Firgojecheo gorzo monant dovrin dusrim magnum korchim)

CHOVTO BHAG: DHIN'VASNNE BOLIDANACHO SEVADHORM

Mogachea bhavam-bhoinnimno, he Paskanche Zagronnecho Maz ani Xevott mhonnlear Povitr Jevonn. Sevadhormachea hea Chovtea Bhagant Jezuchem xrest bolidan ami onbhovtoleanv ani xekim Tachea Povitr Jevnnant vanto ghetoleanv Jivont Jezu atam unddeachea ani soreachea rupan he vedicher yetolo ani Aplem Mas ani Rogot amkam ditolo. Tor khuxalkayen bhorun Devak dhin'vasun, aichea disa amchea novsorlolea jivitachi bhett Bapak korum-ia.